

# بادشاہ کی مال

عظیم المرتبت صحابیہ  
رضی اللہ عنہا  
حضرت بی بی ہند کی عظمت و شان

پکیشن:  
المدریۃ العلمیۃ  
(دعوت اسلامی)

Islamic Research Center

شعبہ دعوت اسلامی کے شب و سہوار

# کتاب پڑھنے کی دعا

دینی کتاب یا اسلامی سبق پڑھنے سے پہلے ذیل میں دی ہوئی دعا پڑھ لیجئے  
ان شاء اللہ جو کچھ پڑھیں گے یاد رہے گا۔ دعا یہ ہے:

اللَّهُمَّ افْتَحْ عَلَيْنَا حِكْمَتَكَ وَانْشُرْ  
عَلَيْنَا رَحْمَتَكَ يَا ذَا الْجَلَالِ وَالْإِكْرَامِ

(المستطرف، ج 1، ص 40 دار الفکر بیروت)

(اول آخر ایک بار درود شریف پڑھ لیجئے)

نام رسالہ :	بادشاہ کی ماں (حضرت بی بی ہند رضی اللہ عنہا کی عظمت و شان)
تصنیف :	مولانا کاشف شہزاد عطاری مدنی
صفحات :	26
اشاعت اول :	آن لائن، جمادی الاولیٰ 1445ھ، نومبر 2024ء
پیش کش :	شعبہ دعوت اسلامی کے شب و روز، المدینۃ العلمیۃ (اسلامک ریسرچ سینٹر، دعوت اسلامی)

news.dawateislami.net

شب و روز

For More Updates

news.dawateislami.net

www.dawateislami.net

# بادشاہ کی ماں

عظیم المرتبت صحابیہ  
حضرت بی بی ہند رضی اللہ عنہا کی عظمت و شان

تصنیف

مولانا کاشف شہزاد عطاری مدنی

پیشکش

المدينة العلمية

Islamic Research Center

شعبہ دعوت اسلامی کے شب و روز

## فہرست

صفحہ	عنوان	نمبر شمار
05	مصطفیٰ صلی اللہ علیہ وآلہ وسلم شفاعت	01
05	خوش نصیب افراد	02
06	سلسلہ نسب	03
06	قبولِ اسلام کے اسباب	04
07	دوزخ سے بچانے والے آقا صلی اللہ علیہ وآلہ وسلم	05
07	سایہ مل گیا	06
08	صحابہ کرام کی مسجد حرام میں عبادت	07
08	بُت کے ٹکڑے ٹکڑے کر دیئے	08
09	نکاح برقرار رکھا	09
09	مختلف اوصاف	10
09	خدمات	11
10	عقل مندی	12
10	روایت حدیث	13
10	بیعت کا شرف	14

صفحہ	عنوان	نمبر شمار
12	میں عورتوں سے ہاتھ نہیں ملاتا	15
12	نامحرم سے ہاتھ ملانا کیسا؟	16
14	غیر عورتوں سے ہاتھ ملانے کا عذاب	17
14	دُعائے مغفرت کا حُصُول	18
15	مردوں سے مُشاہت کی مُمانعت	19
15	مدنی انقلاب	20
16	محبت میں اضافہ ہوگا	21
17	ہم بھی محبت کرتے ہیں	22
18	مسلمان ہوتے ہی شرعی مسئلہ پوچھا	23
19	شوہر کی شکایت کیوں کی؟	24
19	بادشاہ کی ماں	25
21	سلطنتِ مصطفیٰ کے پہلے بادشاہ	26
22	بارگاہِ رسالت میں نذرانہ	27
23	دُعائے مصطفیٰ کا فیضان	28
23	خوش آمدید	29

صفحہ	عنوان	نمبر شمار
24	سفرِ آخرت	30
24	اسلام پچھلے گناہوں کو ختم کر دیتا ہے	31
25	پچھلے گناہوں کی معافی	32
25	02 فرامینِ مصطفیٰ صلی اللہ علیہ وآلہ وسلم	33
26	منقبتِ حضرت ہندرضی اللہ عنہا	34

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

### شَفَاعَتِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ

فرمانِ مصطفیٰ صلی اللہ علیہ وآلہ وسلم ہے: جس نے مجھ پر صُبح و شام دس دس بار دُرُودِ پاک پڑھا اسے قیامت کے دن میری شفاعت ملے گی۔<sup>(1)</sup>

صَلُّوا عَلَيَّ الْحَبِيبِ صَلَّى اللَّهُ عَلَيَّ مُحَمَّدٍ

### خوش نصیب افراد

اللہ پاک کی ساری مخلوق میں نبیوں اور رسولوں کے بعد انسانوں میں سب سے افضل اور خوش نصیب وہ ہیں جنہیں رسول اللہ صلی اللہ علیہ وآلہ وسلم کی صحبت نصیب ہوئی اور وہ مرتبہ صحابیت پر فائز ہوئے۔ اُن میں سے کچھ خواتین و حضرات نے دعوتِ اسلام کے آغاز میں ہی آگے بڑھ کر دامنِ مصطفیٰ صلی اللہ علیہ وآلہ وسلم میں پناہ لے لی جبکہ بعض حضرات کچھ وقت کے بعد دولتِ اسلام سے مالا مال ہوئے اور ایک بڑی تعداد وہ ہے جس نے فتحِ مکہ کے موقع پر قبولِ اسلام کی سعادت پائی۔

اُن صحابہ کرام علیہم الرضوان کے درجے اور مراتب اگرچہ الگ الگ ہیں، فتحِ مکہ سے پہلے اللہ کی راہ میں اپنا مال خرچ کرنے اور جہاد کرنے والوں کا مرتبہ اُن حضرات سے بڑا ہے جنہوں نے فتحِ مکہ کے بعد راہِ خدا میں اپنا مال خرچ کیا اور جہاد کیا، لیکن ان دونوں قسم کے صحابہ کرام اور صحابیات علیہم الرضوان سے متعلق اللہ پاک کا یہ وعدہ ہے ﴿وَكَلَّا

1... مجمع الزوائد، 10/163، حدیث: 17022

وَعَدَ اللَّهُ الْحُسَيْنِي ﴿١﴾ ترجمہ: اور اُن سب سے اللہ جنت کا وعدہ فرما چکا۔<sup>(1)</sup>  
 صحابہ کرام علیہم الرضوان کی دوسری قسم میں سے ایک عظیم ہستی حضرت سیدنا  
 ابوسفیان رضى الله عنه کی زوجہ محترمہ اور حضرت سیدنا امیر معاویہ رضى الله عنه کی والدہ ماجدہ  
 حضرت سیدتنا ہند رضى الله عنها ہیں۔

## سلسلۂ نسب

حضرت ہند رضى الله عنها کا سلسلہ نسب یہ ہے:

هٰنْدُ بِنْتُ عُثْبَةَ بِنِ رَبِيعَةَ بِنِ عَبْدِ شَمْسِ بْنِ عَبْدِ مَنَافٍ <sup>(2)</sup>  
 عبد مناف سرکارِ دو عالم صلی اللہ علیہ والہ وسلم کے سلسلہ نسب میں بھی شامل ہیں۔ یوں  
 عبد مناف پر آکر آپ رضى الله عنها کا سلسلہ نسب سرکارِ مدینہ صلی اللہ علیہ والہ وسلم کے سلسلہ  
 نسب سے مل جاتا ہے۔

شراح بخاری مفتی محمد شریف الحق امجدی رحمۃ اللہ علیہ فرماتے ہیں:

اُن کا نسب عبد مناف پر جا کر نسبِ نبوی سے مل جاتا ہے۔ یہ عتبہ بن ربیعہ بن  
 عبد شمس بن عبد مناف کی بیٹی تھیں۔ بہت ذہین، عقلمند، جری (بہادر) خاتون تھیں۔<sup>(3)</sup>

## قبول اسلام کے اسباب

حضرت ہند رضى الله عنها کے دل میں اسلام کی محبت اور قبول اسلام کی چاہت کیسے پیدا

ہوئی، اس کے مختلف اسباب بیان کئے گئے ہیں:

1... پ 27، الحدید: 10

2... الاستیعاب، 4/ 474

3... نزہۃ القاری، 3/ 528

## (1) دوزخ سے بچانے والے آقا صلی اللہ علیہ وآلہ وسلم:

ایک رات آپ نے خواب دیکھا کہ آپ کے چاروں طرف آندھیرا ہی آندھیرا ہے، پہاڑ زمین وغیرہ کچھ دکھائی نہیں دیتا، پھر اچانک ایک روشنی نمودار ہوئی جس سے آندھیرا دور ہو گیا۔ اتنے میں انہوں نے دیکھا کہ رسول اللہ صلی اللہ علیہ وآلہ وسلم انہیں بلا رہے ہیں۔ دوسری رات انہوں نے پھر خواب دیکھا کہ یہ ایک راستے پر موجود ہیں، ان کی سیدھی جانب ہبل نامی بُت جبکہ اُلٹی طرف یساف نامی بُت ہے اور دونوں انہیں اپنی طرف بلا رہے ہیں۔ اچانک نبی پاک صلی اللہ علیہ وآلہ وسلم ان کے سامنے ظاہر ہوئے اور فرمایا: اس طرف آ جاؤ۔ تیسری رات انہوں نے خواب دیکھا کہ یہ دوزخ کے کنارے پر موجود ہیں اور کچھ لوگ انہیں دوزخ میں دھکیل رہے ہیں۔ ہبل نامی بُت ان سے کہتا ہے: دوزخ میں داخل ہو جاؤ۔ اتنے میں رسول اللہ صلی اللہ علیہ وآلہ وسلم کھینچ کر انہیں دوزخ سے دور کر دیتے ہیں۔

تین راتوں تک یہ خواب دیکھ کر آپ پر خوف طاری ہوا اور آپ نے خود سے کہا کہ مجھ پر معاملہ واضح کر دیا گیا ہے۔ پھر آپ سرکارِ نامدار صلی اللہ علیہ وآلہ وسلم کی خدمت میں حاضر ہوئیں اور اسلام قبول کر کے بیعت کا شرف حاصل کیا۔<sup>(1)</sup>

## (2) سایہ مل گیا:

امام محمد بن عبد الباقی زُر قانی مالکی رحمۃ اللہ علیہ نقل فرماتے ہیں: حضرت ہند رضی اللہ عنہا کا بیان ہے: میں خواب میں دیکھا کرتی تھی کہ میں دھوپ

میں کھڑی ہوں اور سایہ میرے قریب ہے لیکن میں اُس تک نہیں پہنچ سکتی، جب حضور صلی اللہ علیہ وآلہ وسلم میرے قریب تشریف لائے تو میں نے دیکھا کہ گویا میں سائے میں آگئی ہوں۔<sup>(1)</sup>

### (3) صحابہ کرام کی مسجد حرام میں عبادت:

حضرت ہند رضی اللہ عنہا نے اپنے شوہر حضرت ابوسفیان رضی اللہ عنہ کے سامنے جب قبولِ اسلام کا ارادہ ظاہر کیا تو اُس کی وجہ یہ بیان کی: اللہ کی قسم! آج سے پہلے میں نے کبھی نہیں دیکھا کہ مسجد حرام میں اللہ پاک کی ویسی عبادت کی گئی ہو جیسے عبادت کا حق ہے۔ مسلمانوں نے پوری رات نماز پڑھتے ہوئے قیام، رُکوع اور سُجود کی حالت میں گزاری ہے۔<sup>(2)</sup>

مفتی محمد شریف الحق امجدی رحمۃ اللہ علیہ لکھتے ہیں:

ان کے دل میں اسلام جاگزیں ہونے کا ایک سبب یہ بھی لکھا ہے کہ انہوں نے فتح مکہ کے بعد صحابہ کرام کو رات میں مسجد حرام میں عبادت کرتے ہوئے دیکھا تو یہ کہا کہ اس رات سے پہلے کما حقہ اللہ کی عبادت اس مسجد میں نہیں ہوئی۔ بخدا! لوگوں نے پوری رات نماز، قیام، رُکوع و سجد میں گزار دی۔<sup>(3)</sup>

### بُت کے ٹکڑے ٹکڑے کر دیئے

آپ رضی اللہ عنہا کے گھر میں ایک بُت تھا جسے رومال سے ڈھانپ کر رکھا جاتا تھا۔

1... زرقانی علی المواہب، 3/426

2... الاصابۃ، 8/347

3... نزہۃ القاری، 3/529

اسلام قبول کرنے کے بعد جب آپ گھر واپس پہنچیں تو ایک ہتھوڑا لے کر اُسے ٹکڑے ٹکڑے کر دیا اور اس سے کہا: تیری وجہ سے ہم اتنے عرصے سے دھوکے میں مبتلا تھے۔<sup>(1)</sup>

بتوں کو پوجنے والے بنے دم میں خدا والے  
زبانِ پاک سے جس دم سنا دعویٰ نبوت کا<sup>(2)</sup>

### نکاح برقرار رکھا

حضرت ہند رضى الله عنها نے اپنے شوہر حضرت ابوسفیان رضى الله عنه کے بعد اسلام قبول کیا اور رسول اللہ صلی اللہ علیہ وآلہ وسلم نے ان دونوں کے سائقہ نکاح کو برقرار رکھا۔<sup>(3)</sup>

### مختلف اوصاف

آپ رضى الله عنها فصیح و بلیغ اور جرأت مند تھیں۔ آپ کو شاعری سے بھی شغف تھا اور اشعار کہا کرتی تھیں۔<sup>(4)</sup>

### خدمات

(حضرت ہند رضى الله عنها) عہدِ فاروقی میں غزوہٴ قادسیہ و یرموک میں بڑی مجاہدانہ شان سے شریک رہیں (اور) بڑی خدمتِ اسلام کی۔<sup>(5)</sup>  
جنگِ یرموک کے دوران آپ رضى الله عنها مجاہدین کو روم کے کُفار کے خلاف جہاد پر

1... الاعلام، 8/98، سیل الہدی والرشاد، 5/255

2... قبالہ برہنہ، ص 40

3... عمدۃ القاری، 14/371

4... الاعلام للزکلی، 8/98

5... مرآة المناجیح، 6/174

اُبھارتی رہیں۔<sup>(1)</sup>

غزوہ یرموک میں (آپ رضی اللہ عنہا نے) بڑی بہادری سے جہاد کیا۔ اس غزوہ کی فتح کا سہرا آپ کے سر رہا، اُحد کے دن کا بدلہ کر دیا، ان کا احترام (کرنا) چاہیے۔<sup>(2)</sup>

## عقل مندی

شراح بخاری مفتی محمد شریف الحق امجدی رحمۃ اللہ علیہ فرماتے ہیں: ہندہ رضی اللہ عنہا قبل اسلام اگرچہ حضور اقدس صلی اللہ علیہ وآلہ وسلم کے اعداء (دشمنوں) میں (سے) تھیں مگر اسلام کے بعد مُخْلِصَہ مَؤْمِنَہ ہوئیں، قبل اسلام انہوں نے جو کچھ کیا تھا وہ سب عَفْو (معاف) ہو گیا۔ یہ دنیا کی عقلمند ترین عورتوں میں سے ایک ہیں۔ حضرت فاروق اعظم رضی اللہ عنہ کے عہدِ خلافت میں وَاصِل بَحْت ہوئیں (یعنی انتقال فرمایا)۔<sup>(3)</sup>

## روایتِ حدیث

حضرت ہند رضی اللہ عنہا نے نبی کریم صلی اللہ علیہ وآلہ وسلم سے احادیث بھی روایت کی ہیں جبکہ ام المومنین حضرت عائشہ صدیقہ اور حضرت امیر معاویہ رضی اللہ عنہا نے آپ سے روایت کی ہے۔<sup>(4)</sup>

## بیعتِ کاشرف

تفسیر صراط الجنان، جلد 10، صفحہ 118 پر ہے:  
جب سرکارِ دو عالم صلی اللہ علیہ وآلہ وسلم فتح مکہ کے دن مردوں کی بیعت لے کر فارغ

1... الاعلام للزرکلی، 8/8

2... مرآة المناجیح وجمال، 8/97

3... نزہة القاری، 4/655

4... تاریخ دمشق، 70/166

ہوئے تو کوہِ صفا پر عورتوں سے بیعت لینا شروع کی، حضرت عمر فاروق رضی اللہ عنہ نیچے کھڑے ہو کر حضور اقدس صلی اللہ علیہ وآلہ وسلم کا کلام مبارک عورتوں کو سناتے جاتے تھے۔ اسی دوران حضرت ابوسفیان رضی اللہ عنہ کی زوجہ حضرت ہند بنتِ عتبہ رضی اللہ عنہا ڈرتے ڈرتے بُرقع پہن کر اس طرح حاضر ہوئیں کہ پہچانی نہ جائیں۔ نبی اکرم صلی اللہ علیہ وآلہ وسلم نے فرمایا: میں تم سے اس بات پر بیعت لیتا ہوں کہ تم اللہ پاک کے ساتھ کسی چیز کو شریک نہ کرو گی۔ حضرت ہند نے سراٹھا کر کہا: آپ ہم سے وہ عہد لے رہے ہیں جو ہم نے آپ کو مردوں سے لیتے ہوئے نہیں دیکھا۔ اُس دن مردوں سے صرف اسلام و جہاد پر بیعت لی گئی تھی۔ پھر حضور پُر نور صلی اللہ علیہ وآلہ وسلم نے فرمایا: اور چوری نہ کرو گی۔ حضرت رضی اللہ عنہا نے عرض کی: حضرت ابوسفیان رضی اللہ عنہ خرچ کرنے میں کمی کرنے والے آدمی ہیں اور میں نے اُن کا مال ضرور لیا ہے، میں نہیں سمجھتی کہ مجھے حلال ہوایا نہیں۔ حضرت ابوسفیان رضی اللہ عنہ وہاں حاضر تھے، اُنہوں نے کہا: جو تو نے پہلے لیا اور جو آئندہ لے گی سب حلال ہے۔ اس پر نبی کریم صلی اللہ علیہ وآلہ وسلم نے مسکراتے ہوئے ارشاد فرمایا: تو ہند بنتِ عتبہ ہے؟ عرض کی: جی ہاں! مجھ سے جو کچھ قصور ہوئے ہیں وہ معاف فرما دیجئے۔ پھر حضور انور صلی اللہ علیہ وآلہ وسلم نے فرمایا: اور بدکاری نہ کرو گی۔ حضرت ہند رضی اللہ عنہا نے کہا: کیا کوئی آزاد عورت بدکاری کرتی ہے۔ پھر ارشاد فرمایا: اپنی اولاد کو قتل نہ کرو گی۔ حضرت ہند رضی اللہ عنہا نے کہا: ہم نے چھوٹے چھوٹے بچے پالے، جب وہ بڑے ہو گئے تو آپ نے انہیں قتل کر دیا، اب آپ جانیں اور وہ جانیں۔ حضرت ہند رضی اللہ عنہا نے یہ اس لئے کہا کہ ان کا لڑکا حنظلہ بن ابوسفیان بدر میں قتل کر دیا گیا تھا۔ حضرت ہند رضی اللہ عنہا کی یہ گفتگو سن کر حضرت عمر فاروق رضی اللہ عنہ کو

بہت ہنسی آئی۔ پھر حضور پر نور صلی اللہ علیہ وآلہ وسلم نے فرمایا: اپنے ہاتھ پاؤں کے درمیان کوئی بہتان نہ گھڑو گی۔ حضرت ہند رضی اللہ عنہا نے کہا: خدا کی قسم! بہتان بہت بری چیز ہے اور حضور اقدس صلی اللہ علیہ وآلہ وسلم ہمیں نیک باتوں اور اچھی خصلتوں کا حکم دیتے ہیں۔ پھر حضور اکرم صلی اللہ علیہ وآلہ وسلم نے فرمایا: کسی نیک بات میں رسول کریم صلی اللہ علیہ وآلہ وسلم کی نافرمانی نہ کرو گی۔ اس پر حضرت ہند رضی اللہ عنہا نے کہا: اس مجلس میں ہم اس لئے حاضر ہی نہیں ہوئے کہ اپنے دل میں آپ کی نافرمانی کا خیال آنے دیں۔ عورتوں نے ان تمام امور کا اقرار کیا اور 457 عورتوں نے بیعت کی۔<sup>(1)</sup>

### میں عورتوں سے ہاتھ نہیں ملاتا

بیعت کے موقع پر حضرت ہند رضی اللہ عنہا نے بارگاہ رسالت میں عرض کی: یا رسول اللہ! کیا ہم آپ سے ہاتھ ملا سکتی ہیں؟ ارشاد فرمایا: اِنَّیْ لَا اَصَافِحُ النِّسَاءَ یعنی میں عورتوں سے ہاتھ نہیں ملاتا۔ مزید فرمایا: میرا ایک سو عورتوں سے کچھ کہنا ایسے ہی ہے جیسے ایک عورت سے کہنا۔<sup>(2)</sup>

حضرت الحاج مفتی احمد یار خان رحمۃ اللہ علیہ اس طرح کی ایک دوسری روایت کے

تحت فرماتے ہیں:

آپ سمجھیں کہ بغیر مصافحہ بیعت ہوتی ہی نہیں۔ جو اب عالی کا خلاصہ یہ ہے کہ عورتوں سے بیعت صرف کلام سے لی جاتی ہے اور ایک عورت سے بیعت، سو عورتوں

1... تفسیر خازن، 4/260

2... طبقات کبری، 8/188

سے بیعت ایک ہی کلام شریف سے ہو جاتی ہے۔<sup>(1)</sup>

## نامحرم سے ہاتھ ملانا کیسا؟

بد قسمتی سے آج کل نامحرم مرد و عورت کے درمیان ہاتھ ملانے کا رواج مسلمانوں میں بھی بڑھتا جا رہا ہے۔ اس بارے میں چند علمائے کرام کے فرامین ملاحظہ فرمائیے:

امام اہل سنت امام احمد رضا خان رحمۃ اللہ علیہ سے جب عورت کے چوڑیاں بیچنے والے کے ہاتھوں چوڑیاں پہننے کے بارے میں حکم شرعی دریافت کیا گیا تو آپ نے ارشاد فرمایا: حرام حرام حرام ہے، ہاتھ دکھانا غیر مرد کو حرام ہے، اس کے ہاتھ میں ہاتھ دینا حرام ہے، جو مرد اپنی عورتوں کے ساتھ اسے روا (برقرار) رکھتے ہیں وہ دیوث (بے غیرت) ہیں۔<sup>(2)</sup>

صدر الشریعہ مفتی محمد امجد علی اعظمی رحمۃ اللہ علیہ فرماتے ہیں:

ان سے (یعنی غیر عورتوں سے) مصافحہ (ہاتھ ملانا) جائز نہیں اسی لیے حضور اقدس صلی اللہ تعالیٰ علیہ وسلم بوقت بیعت بھی عورتوں سے مصافحہ نہ فرماتے صرف زبان سے بیعت لیتے۔<sup>(3)</sup>

ایک مقام پر لکھتے ہیں:

حضور صلی اللہ علیہ وسلم مردوں سے بیعت لیتے تو مصافحہ فرما کر بیعت لیتے مگر عورتوں سے کبھی مصافحہ نہ فرماتے، صرف کلام سے بیعت فرماتے کیونکہ غیر عورت کو ہاتھ لگانا

1... مرآة المناجیح، 5/622

2... فتاویٰ رضویہ، 22/247

3... بہار شریعت، 3/446، حصہ: 16

حرام ہے خواہ پیر ہو یا عالم یا شیخ یا کوئی اور۔ مشائخ کو چاہیے کہ عورتوں سے اس طرح (یعنی زبانی) بیعت لیا کریں۔<sup>(1)</sup>

غیر محرم مرد و عورت کے ہاتھ ملانے کا عذاب پڑھئے اور بارگاہِ خداوندی میں سچے دل سے توبہ کیجئے:

## غیر عورتوں سے ہاتھ ملانے کا عذاب

حضرت فقیہ ابو اللیث سمرقندی رحمۃ اللہ علیہ نقل فرماتے ہیں: دنیا میں اَجْنَبِيَّةِ عورت سے ہاتھ ملانے والا بَرِّ وَرِ قِيَامَتِ اِسْ حَالِ میں آئے گا کہ اُس کے ہاتھ اُس کی گردن میں آگ کی زنجیروں کے ساتھ بندھے ہوں گے۔<sup>(2)</sup>

## دعائے مغفرت کا حصول

حضرت ہند بنت عتبہ رضی اللہ عنہا ان خوش نصیب خواتین میں شامل ہیں جنہوں نے فتح مکہ کے موقع پر سرکارِ دو عالم صلی اللہ علیہ وآلہ وسلم سے بیعت کرنے کی سعادت پائی اور آپ صلی اللہ علیہ وآلہ وسلم کی دعائے مغفرت پائی۔

اللہ پاک کا فرمانِ عالی شان ہے: ”يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبَايِعْنَكَ عَلَىٰ أَنْ لَا يُشْمِرْنَ بِإِلَهِ شَيْئًا وَلَا يَسْمُرْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِينَكَ فِي مَعْرُوفٍ فَبَايِعْنَهُنَّ وَاسْتَغْفِرْ لَهُنَّ اللَّهُ ۗ إِنَّ اللَّهَ غَفُورٌ رَحِيمٌ“ ترجمہ کنز العرفان: اے نبی! جب مسلمان عورتیں تمہارے حضور اس بات پر بیعت کرنے کے لئے حاضر ہوں کہ وہ اللہ کے ساتھ کسی کو شریک نہ

1... مرآة المناجیح، 5/ 620

2... قرۃ العیون، ص 389

ٹھہرائیں گی اور نہ چوری کریں گی اور نہ بدکاری کریں گی اور نہ اپنی اولاد کو قتل کریں گی اور نہ وہ بہتان لائیں گی جسے اپنے ہاتھوں اور اپنے پاؤں کے درمیان میں گھڑیں اور کسی نیک بات میں تمہاری نافرمانی نہ کریں گی تو ان سے بیعت لو اور اللہ سے ان کی مغفرت چاہو۔ بیشک اللہ بہت بخشنے والا بڑا مہربان ہے۔<sup>(1)</sup>

## مردوں سے مُسَابَہَت کی مُمَانَعَت

ام المؤمنین حضرت عائشہ رضی اللہ عنہا سے روایت ہے کہ حضرت ہند رضی اللہ عنہا نے عرض کی: يَا أَيُّهَا اللَّهُ بَايِعْنِي یعنی اے اللہ کے نبی! مجھے بیعت کر لیجئے۔ ارشاد فرمایا: میں تمہیں بیعت نہ کروں گا جب تک اپنی ہتھیلیوں کو نہ بدل دو (یعنی مہندی لگا کر ان کا رنگ نہ بدل لو)۔ تمہارے ہاتھ گویا درندے کے ہاتھ معلوم ہو رہے ہیں (یعنی عورتوں کو چاہیے کہ ہاتھوں کو رنگین کر لیا کریں)۔<sup>(2)</sup>

حضرت الحاج مفتی احمد یار خان رحمۃ اللہ علیہ اس حدیث کے تحت لکھتے ہیں: یعنی تمہارے ہاتھ مردوں کی طرح سفید ہیں، ان میں مہندی سے رنگ کرو پھر بیعت کرو۔ اس سے معلوم ہوا کہ عورتوں کو مردوں کی طرح چٹے (سفید) ہاتھ رکھنا مکروہ ہیں۔<sup>(3)</sup>

## مدنی انقلاب

سرکارِ دو عالم صلی اللہ علیہ وآلہ وسلم کی لمحہ بھر کی صحبت اور آپ کی خدمت میں ایک گھڑی کی حاضری دلوں کی دنیا میں مدنی انقلاب برپا کر دیتی اور نفرت و عداوت کے

1... پ 28، الممتحنہ: 12

2... ابوداؤد، 4/104، حدیث: 4165، بہار شریعت، 3/593، حصہ: 16

3... مرآة المناجیح، 6/175

جذبات کو عشق و محبت میں بدل دیتی ہے۔

ام المؤمنین حضرت عائشہ صدیقہ رضی اللہ عنہا سے روایت ہے کہ حضرت ہند رضی اللہ عنہا حضور اکرم صلی اللہ علیہ وآلہ وسلم کی بارگاہ میں حاضر ہو کر عرض گزار ہوئیں: یا رسول اللہ! پہلے مجھے روئے زمین پر آپ کے گھر والوں سے بڑھ کر کسی کے گھر والوں کی ذلت و خواری محبوب نہ تھی لیکن اب روئے زمین پر آپ کے اہل خانہ سے زیادہ کسی کی عزت میرے نزدیک پسندیدہ نہیں ہے۔ یہ سن کر نبی کریم صلی اللہ علیہ وآلہ وسلم نے ارشاد فرمایا:

وَإِيضًا وَالَّذِي نَفْسِي بِيَدِهِ وَإِيضًا لِعَنِي اس ذات کی قسم جس کے قبضہ قدرت میں میری جان ہے! ابھی یہ محبت اور بڑھے گی۔<sup>(1)</sup>

## محبت میں اضافہ ہوگا

امام سلیمان بن احمد طبرانی رحمۃ اللہ علیہ نقل فرماتے ہیں:

حضرت سیدنا امام معمر بن راشد رحمۃ اللہ علیہ نے نبی کریم صلی اللہ علیہ وآلہ وسلم کے اس مبارک جملے: وَإِيضًا وَالَّذِي نَفْسِي بِيَدِهِ وَإِيضًا کا معنی بیان کرتے ہوئے فرمایا:

لَيَزِيدَانِ لِيَعْنِي يَه محبت مزید بڑھے گی۔<sup>(2)</sup>

سراج الدین امام عمر بن علی شافعی المعروف حافظ ابن ملقن رحمۃ اللہ علیہ اس جملے کی تشریح میں فرماتے ہیں: قَالَهُ تَصْدِيقًا لَهَا لِعَنِي حضور صلی اللہ علیہ وآلہ وسلم نے یہ بات حضرت ہند رضی اللہ عنہا کی تصدیق کرتے ہوئے ارشاد فرمائی۔<sup>(3)</sup>

1... بخاری، 2/567، حدیث: 3825

2... معجم کبیر، 25/71، حدیث: 171

3... التوضیح لشرح الجامع الصحیح، 20/440

شراح بخاری امام بدر الدین محمود عینی رحمۃ اللہ علیہ اس جملے کی شرح میں فرماتے ہیں:  
 وَسْتَرِيدُنَّ مِنْ ذَلِكَ اذِيتَمَكُنُ الْاِيْمَانُ فِي قَلْبِكَ فَيَزِيدُ حُبَّكَ لِرَسُولِ اللّٰهِ وَاصْحَابِهِ يَعْنِي يَه  
 محبت مزید بڑھے گی اس لئے کہ ایمان تمہارے دل میں گھر کر گیا ہے تو رسول اللہ صلی اللہ  
 علیہ وآلہ وسلم اور ان کے صحابہ سے تمہاری محبت بڑھتی رہے گی۔<sup>(1)</sup>

حضرت الحاج مفتی احمد یار خان رحمۃ اللہ علیہ لکھتے ہیں: یعنی ابھی تم کو مجھ سے محبت اور  
 بھی زیادہ ہوگی، جس قدر تمہارا ایمان کامل ہوتا جائے گا اسی قدر میری محبت بڑھتی  
 جائے گی۔<sup>(2)</sup>

جان ہے عشقِ مصطفیٰ روزِ فزوں کرے خدا  
 جس کو ہو درد کا مزہ نازِ دوا اٹھائے کیوں<sup>(3)</sup>

### ہم بھی محبت کرتے ہیں

شارحین حدیث نے فرمانِ مصطفیٰ صلی اللہ علیہ وآلہ وسلم: **وَ اَيْضًا وَالَّذِي نَفْسِي بِيَدِهِ**  
**وَ اَيْضًا** کا ایک معنی یہ بھی بیان کیا ہے: ہمارا بھی یہی حال ہے کہ ہم پہلے تم سے نفرت  
 کرتے تھے، اب محبت کرتے ہیں۔<sup>(4)</sup>

اے عاشقانِ رسول! یوں تو ہر صاحبِ ایمان نبی پاک صلی اللہ علیہ وآلہ وسلم سے محبت  
 کرتا ہے لیکن وہ مسلمان کتنا خوش نصیب ہے جس سے خود اللہ کے محبوب صلی اللہ علیہ وآلہ

1... عمدة القاری، 15/ 693

2... مرآة المناجیح، 5/ 159

3... حدائق بخشش، ص 94

4... مرآة المناجیح، 5/ 159، عمدة القاری، 15/ 693



## شوہر کی شکایت کیوں کی؟

صدر الشریعہ مفتی امجد علی اعظمی رحمۃ اللہ علیہ لکھتے ہیں:

کسی کے ظلم کی شکایت حاکم کے پاس کرنا بھی غیبت نہیں، مثلاً یہ کہ فلاں شخص نے مجھ پر یہ ظلم و زیادتی کی ہے، تاکہ حاکم اس کا انصاف و دادرسی کرے۔ اسی طرح مفتی کے سامنے استفتا پیش کرنے میں کسی کی برائی کی کہ فلاں شخص نے میرے ساتھ یہ کیا ہے، اس سے بچنے کی کیا صورت ہے؟ مگر اس صورت میں بہتر یہ ہے کہ نام نہ لے، بلکہ یوں کہے کہ ایک شخص نے ایک شخص کے ساتھ یہ کیا، بلکہ زید و عمرو سے تعبیر کرے، جیسا کہ اس زمانہ میں استفتا (فتویٰ معلوم کرنے) کی عموماً یہی صورت ہوتی ہے، پھر بھی اگر نام لے دیا جب بھی جائز ہے، اس میں بھی قباحت نہیں۔

جیسا کہ حدیث صحیح میں آیا کہ ہند نے ابوسفیان رضی اللہ عنہما کے متعلق حضور (صلی اللہ علیہ وآلہ وسلم) کی خدمت میں شکایت کی کہ وہ مال خرچ کرنے میں کمی کرنے والے ہیں، اتنا فقہ نہیں دیتے جو مجھے اور میرے بچوں کو کافی ہو مگر جبکہ میں ان کی لاعلمی میں کچھ لے لوں، ارشاد فرمایا کہ تم اتنا لے سکتی ہو جو عرف کے ساتھ تمہارے اور بچوں کے لیے کافی ہو۔<sup>(1)</sup>

## بادشاہ کی ماں

حضرت ہندرضی اللہ عنہا کی شادی پہلے سیف اللہ حضرت خالد بن ولید رضی اللہ عنہ کے چچا فاکھ بن مغیرہ سے ہوئی تھی۔ فاکھ بہت فیاض اور مہمان نواز تھا، اس کے گھر لوگ اجازت لئے بغیر چلے جایا کرتے تھے۔ ایک دن فاکھ ہندہ کو گھر میں اکیلے چھوڑ کر کسی

کام سے چلا گیا، اس دوران ایک شخص آیا، اندر جا کر جب اس نے دیکھا کہ ایک عورت اکیلی ہے تو وہ اٹے قدموں باہر بھاگا، اسی دوران فاکھ واپس آگیا۔ اس شخص کو بھاگتے دیکھ کر فاکھ بدگمانی کا شکار ہوا اور جا کر حضرت ہندہ سے پوچھا: یہ تیرے پاس کون تھا؟ انہوں نے جواب دیا: مجھے کچھ پتہ نہیں۔ اس پر فاکھ نے انہیں ان کے میکے واپس بھیج دیا اور اس بات کو لوگوں میں پھیلا دیا۔ جب یہ خبر حضرت ہندہ کے باپ عتبہ تک پہنچی تو اس نے تنہائی میں ان سے کہا: اے بیٹی! تیرے بارے میں افواہ پھیلی ہے، اگر یہ صحیح ہے تو مجھے بتادے، میں فاکھ کو ختم کر ادوں، اور اگر یہ بات جھوٹی ہے تو پھر یمن کے کسی کاہن کے پاس چل کر فیصلہ کرالیں۔ آپ نے قسم کھا کر کہا کہ یہ جھوٹ ہے اور میں پاک دامن ہوں۔

اب عتبہ نے فاکھ سے کہا کہ تو نے میری بیٹی پر بہت بڑا الزام لگایا ہے، یمن کے کسی کاہن (جنوں سے دریافت کر کے غیب کی خبریں یا قسمت کا حال بیان کرنے والے) کے پاس چل۔ فاکھ تیار ہو گیا اور اپنے قبیلے بنی مخزوم کے کچھ لوگوں کے ساتھ چلا، عتبہ بھی اپنی بیٹی اور قبیلے کے لوگوں کے ساتھ روانہ ہوا۔ جب یمن قریب آیا تو عتبہ نے دیکھا کہ اس کی بیٹی گھبراہٹی ہوئی ہے اور چہرے کا رنگ بدل گیا ہے، اس نے جب وجہ پوچھی تو بیٹی نے جواب دیا: میں اس لئے گھبرا رہی ہوں کہ ہم ایک انسان کے پاس جا رہے ہیں جو ٹھیک باتیں بھی بتاتا ہے اور غلط بھی، مجھے یہ اندیشہ ہے کہ کہیں وہ مجھ پر داغ نہ لگا دے، پھر میں پورے عرب میں بدنام ہو جاؤں گی۔ عتبہ نے کہا: میں کاہن کی آزمائش کے لئے ایک چیز چھپا دیتا ہوں، پہلے اسے آزماؤں گا پھر تمہارا معاملہ پیش کروں گا۔

جب کاہن کے پاس پہنچے تو اس نے اعزاز کے ساتھ ان کی مہمان نوازی کی، اونٹ ذبح کر کے انہیں کھلایا۔

عتبہ نے اپنی بیٹی کا معاملہ پیش کرنے سے پہلے کاہن کو آزمایا جس میں وہ کامیاب رہا۔ اب عتبہ نے کاہن سے کہا: ان عورتوں کو دیکھو۔ کاہن ہر ایک عورت کے کندھے پر ہاتھ رکھتا اور کہتا: یہ وہ نہیں ہے، یہاں تک کہ جب حضرت ہندہ کے کندھے پر ہاتھ رکھا تو کہا: کھڑی ہو جا پاک صاف، تو بدکار نہیں ہے، تو ایک بادشاہ کو جنے گی جس کا نام معاویہ ہوگا۔ یہ سن کر فاکھ نے ہندہ کو واپس لانے کی کوشش کی لیکن آپ نے انکار کر دیا اور اس کے بعد حضرت ابوسفیان رضی اللہ عنہ سے شادی کی۔<sup>(1)</sup>

## سلطنتِ مصطفیٰ کے پہلے بادشاہ

صَدْرُ الشَّرِيعَةِ مَفْتِي الْمَجْدِ عَلِيٌّ عَظِيمِي رَحْمَةُ اللَّهِ عَلَيْهِ فرماتے ہیں: امیر معاویہ رضی اللہ تعالیٰ عنہ اوّل مُلُوكِ اسْلَام (یعنی مسلمان بادشاہوں میں سے پہلے) ہیں، اسی کی طرف تو راتِ مقدّس میں اشارہ ہے کہ: مَوْلِدُكَ بِبَكَّةَ وَمَهَاجِرَةُ بِطَيْبَةَ وَمُلْكُكَ بِالسَّامِ وَهِيَ آخِرُ الزَّمَانِ (صلی اللہ علیہ وآلہ وسلم) مکہ میں پیدا ہوگا اور مدینہ کو ہجرت فرمائے گا اور اس کی سلطنت شام میں ہوگی۔<sup>(2)</sup> تو امیر معاویہ (رضی اللہ عنہ) کی بادشاہی اگرچہ سلطنت ہے، مگر کس کی! محمد رسول اللہ صلی اللہ تعالیٰ علیہ وسلم کی سلطنت ہے۔<sup>(3)</sup>

1... تاریخِ خلفاء، ص 157، تاریخ دمشق، 70/168، المستطرف، 2/154، نزہۃ القاری، 3/528

2... مستدرک، 3/525، حدیث: 4300

3... بہار شریعت، 1/258، حصہ: 01

## ضروری وضاحت

یاد رہے کہ اوپر ذکر کردہ واقعہ قبل اسلام کا ہے۔ ہمارے پیارے دین اسلام میں کسی کا ہن یا نجومی کے پاس جانا اور اس سے غیب کی خبر معلوم کرنا سختی سے منع ہے۔

## بارگاہ رسالت میں نذرانہ

قبول اسلام کے بعد حضرت ہند رضی اللہ عنہا نے اپنی ایک لونڈی کے ذریعے بارگاہ رسالت میں بکری کے 2 بھنے ہوئے بچوں کا تحفہ پیش کیا۔ رسول اللہ صلی اللہ علیہ وآلہ وسلم اس وقت ابطح<sup>(1)</sup> کے مقام پر جلوہ فرماتھے۔ لونڈی نے خیمے کے باہر حاضر ہو کر سلام کیا اور حاضری کی اجازت طلب کی۔ رسول اللہ صلی اللہ علیہ وآلہ وسلم نے اجازت عطا فرمائی تو وہ بارگاہ رسالت میں حاضر ہوئی۔ اس وقت مبارک خیمے میں ام المؤمنین حضرت بی بی ام سلمہ، ام المؤمنین حضرت بی بی میمونہ رضی اللہ عنہما اور کچھ دیگر خواتین بھی موجود تھیں۔ لونڈی نے عرض کیا: میری مالکن نے یہ نذرانہ پیش کیا ہے اور معذرت کرتے ہوئے کہا ہے کہ ان دنوں میں ہماری بکریوں نے کم بچے دیئے ہیں (ورنہ اس سے زیادہ حاضر خدمت کیا جاتا)۔ اس موقع پر رحمت عالم صلی اللہ علیہ وآلہ وسلم نے ان کے لئے یہ دعا فرمائی: **بَارَكَ اللهُ لَكُمْ فِي غَنَمِكُمْ وَأَكْثَرُوا الدِّنْهَاتِ** یعنی اللہ پاک تمہاری بکریوں میں برکت عطا فرمائے اور ان کی اولاد میں اضافہ فرمائے۔

1... ابطح: یہ جگہ جنت معلیٰ سے کچھ آگے منیٰ کی جانب ہے جسے وادی مَحَصَّب اور بطناء بھی کہا جاتا ہے، اسی نسبت سے حضور (صلی اللہ علیہ وآلہ وسلم) کو اَبْطَحِي کے لقب سے بھی یاد کیا جاتا ہے۔ (مرآة المناجیح، 2/1)

## دعائے مصطفیٰ کا فیضان

بارگاہ رسالت میں تحفہ لانے والی لونڈی نے واپس جا کر جب حضرت ہند رضى الله عنها کو اس دعائے مصطفیٰ صلی اللہ علیہ وآلہ وسلم کی خبر دی تو آپ بہت خوش ہوئیں۔ لونڈی کا بیان ہے کہ اس کے بعد میں نے ہماری بکریوں اور ان کے بچوں میں وہ برکت دیکھی جو اس سے پہلے کبھی نہ دیکھی تھی۔ حضرت ہند رضى الله عنها فرمایا کرتی تھیں: هَذَا دُعَاءُ رَسُولِ اللَّهِ صَلَّى اللَّهُ عَلَيْهِ وَسَلَّمَ وَبَرَكَتُهُ فَالْحَمْدُ لِلَّهِ الَّذِي هَدَانَا لِلْإِسْلَامِ يَعْنِي يَه رَسُوْلُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كِي دَعَا كِي بَرَكَاتِ هِيں . تمام تعریفیں اللہ پاک کے لئے ہیں جس نے ہمیں اسلام کی طرف ہدایت عطا فرمائی۔<sup>(1)</sup>

## خوش آمدید

ایک روایت کے مطابق قبول اسلام کے بعد حضرت ہند رضى الله عنها مقام آبِ طَح میں بارگاہ رسالت میں حاضر ہو کر عرض گزار ہوئیں: یا رسول اللہ! تمام تعریفیں اللہ پاک کے لئے ہیں جس نے اپنے پسندیدہ دین کو غالب فرمایا تاکہ مجھے آپ کی رحمت حاصل ہو جائے۔ میں اللہ پاک پر ایمان لانے اور اس کے دین کی تصدیق کرنے والی عورت ہوں۔ اس کے بعد آپ نے اپنے چہرے سے نقاب ہٹا کر عرض کیا: میں ہند بنتِ عتبہ ہوں۔ سرکارِ دو عالم صلی اللہ علیہ وآلہ وسلم نے ارشاد فرمایا: مَرَحَّبًا بِكِ یعنی تمہارے لئے خوش آمدید ہے۔<sup>(2)</sup>

1... تاریخ دمشق، 70/184

2... زرقانی علی المواہب، 3/426

## سفرِ آخرت

حضرت عمر فاروق رضی اللہ عنہ کے دورِ خلافت کے دوران سن 14 ہجری میں ایک ہی دن حضرت ہند رضی اللہ عنہا اور ابو بکر صدیق رضی اللہ عنہ کے والد حضرت ابو قحافہ رضی اللہ عنہ کا وصال ہوا۔<sup>(1)</sup>

جبکہ بعض روایات کے مطابق آپ رضی اللہ عنہا کا وصال حضرت عثمان غنی رضی اللہ عنہ کے دورِ خلافت میں ہوا۔<sup>(2)</sup>

## اسلام پچھلے گناہوں کو ختم کر دیتا ہے

دینِ اسلام کی ایک خوبی یہ بھی ہے کہ جب کوئی انسان اسلام قبول کرتا ہے تو جو گناہ اس نے پچھلی زندگی میں کئے ہیں وہ معاف ہو جاتے ہیں۔ کسی مسلمان سے قبولِ اسلام سے پہلے ظاہر ہونے والے معاملات کی وجہ سے اس پر تنقید کرنا، برا بھلا کہنا منع ہے۔ جب اللہ و رسول عزوجل و صلی اللہ علیہ وآلہ وسلم نے ان کی پچھلی غلطیوں کو معاف فرمادیا تو کسی اور کو کیا حق پہنچتا ہے کہ ان کی گرفت کرے۔

جب کسی عام مسلمان سے متعلق بھی یہ حکم ہے تو بھلا وہ خوش نصیب جنہیں قبولِ اسلام کے بعد رسول اللہ صلی اللہ علیہ وآلہ وسلم کی زیارت نصیب ہوئی اور وہ صحابیت کے مقام پر فائز ہوئے، ان کے قبل اسلام کے افعال کی بنیاد پر ان کی بے ادبی کرنا کیسے جائز ہو سکتا ہے؟

1... مرقاۃ المفاتیح، 8/243، تحت الحدیث: 4466، زر قانی علی المواہب، 2/440

2... الاصابۃ، 8/347

اس بات کی وضاحت کے لئے قرآن کریم کی ایک آیت اور 2 فرامینِ مصطفیٰ صلی اللہ

علیہ وآلہ وسلم ملاحظہ فرمائیے:

## پچھلے گناہوں کی معافی

پارہ 9، سورة الأنفال، آیت 38 میں اللہ پاک کا فرمان ہے: قُلِ لِلَّذِينَ كَفَرُوا إِنْ يَتَنَبَّهُوا يُعْفَرُوا لَهُمْ مَتَّعِدٌ سَلَفٌ تَرَجِمَهُ كُنُزُ الْعِرْفَانِ: تم کافروں سے فرماؤ کہ اگر وہ باز آگئے تو جو پہلے گزر چکا وہ انہیں معاف کر دیا جائے گا۔

تفسیر:

اس آیت سے معلوم ہوا کہ کافر جب کفر سے باز آئے اور اسلام قبول کر لے تو اس کا پہلا کفر اور حالتِ کفر میں کئے گئے گناہ سب معاف ہو جاتے ہیں۔<sup>(1)</sup>

## 02 فرامینِ مصطفیٰ صلی اللہ علیہ وآلہ وسلم:

(1) حضرت سیدنا عمرو بن عاص رضی اللہ عنہ جب اسلام قبول کرنے کے لئے نبی پاک صلی اللہ علیہ وآلہ وسلم کے پاس حاضر ہوئے تو آپ کا مبارک ہاتھ پکڑ کر عرض کی: میں اس شرط پر اسلام قبول کرتا ہوں کہ میری مغفرت کر دی جائے۔ رسول کریم صلی اللہ علیہ وآلہ وسلم نے ارشاد فرمایا: أَمَا عَلِمْتَ أَنَّ الْإِسْلَامَ يَهْدِمُ مَا كَانَ قَبْلَهُ یعنی کیا تمہیں معلوم نہیں کہ اسلام قبول کرنا پچھلے گناہوں کو ختم کر دیتا ہے۔<sup>(2)</sup>

شرح حدیث:

یعنی حقوق اللہ سے متعلق گناہ معاف ہو جاتے ہیں البتہ حقوق العباد معاف نہیں

1... صراط الجنان، ج 3، ص 557

2... مسلم، ص 70، حدیث: 321

ہوتے۔<sup>(1)</sup> بندوں کے جو حقوق اسلام قبول کرنے والے پر لازم تھے اور انہیں ادا نہ کر سکا تھا، وہ معاف نہیں ہوں گے، مثلاً کسی سے قرض (Loan) لیا تھا تو اسلام لانے کے بعد بھی اسے ادا کرنا ہو گا۔<sup>(2)</sup>

### منقبتِ حضرت ہند رضی اللہ عنہا

جناب حضرت ہند ہیں صحابیہ بیشک	خدا نے ان کا علیٰ مرتبہ کیا بیشک
کیا قبول تھا اسلام، ہیں مسلمان وہ	کرم خدا کا ہوا جب مٹی خطا بیشک
گرا کے بت کو زمیں بوس بھی کیا دم میں	نبی کے نام پہ دل ہو گیا فدا بیشک
صحابی ان کے ہیں شوہر جناب بوسفیاں	سُسر رسول کے پیارے ہیں خوش ادا بیشک
پسّر معاویہ ان کے صحابی و سلطان	بنے وہ کاتبِ وحی خدا، شہا بیشک
ولی و غوث سے بالا مقام ہے ان کا	صحابیت کا شرف ان کو مل گیا بیشک
بھلائی کا کیا وعدہ خدا نے ہے ان سے	خدا سے یہ ہوئے راضی، ہوا خدا بیشک
کہا نبی نے ستارے صحابہ ہیں سارے	نجات کا ہوا بیڑا ہے آل کا بیشک
کرے جو طعن صحابہ پہ ہے بڑا بے ایماں	خدا کے قہر کا حقدار وہ ہوا بیشک
کروں نہ کیوں میں بیاں ذوالفقارِ رفعت کو	خدا رسول نے خود بھی ہے کی ثنا بیشک




1... فیض القدر، 3/233، تحت الحدیث: 3064

2... اسلام کی بنیادی معلومات، ص 5

## نیک نمازی بننے کے لیے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رمضانِ الہی کے لیے اچھی اچھی نیتوں کے ساتھ ساری رات شرکت فرمائیے ﴿سُنَّتیں سیکھنے سکھانے کے لیے عاشقانِ رسول کے ساتھ ہر ماہ کم از کم تین دن مندیٰ قافلے میں سفر کیجئے ﴿روزانہ اپنے اعمال کا جائزہ لے کر ”نیک اعمال“ کا رسالہ پُر کر کے ہر مہینے کی پہلی تاریخ کو اپنے یہاں کے شعبہ اصلاحِ اعمال کے ذمے دار کو جمع کروانے کا معمول بنالیجئے۔

میرا مندیٰ مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے۔“  
 اِن شَاءَ اللّٰهُ الْكَرِيْم۔ اپنی اصلاح کے لیے رسالہ: نیک اعمال کے مطابق عمل اور ساری دنیا کے لوگوں کی اصلاح کی کوشش کے لیے سُنَّتیں سیکھنے سکھانے کے ”مندیٰ قافلوں“ میں سفر کرتا ہے، اِن شَاءَ اللّٰهُ الْكَرِيْم۔



For More Updates  
[news.dawateislami.net](http://news.dawateislami.net)

فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650

Web: [www.dawateislami.net](http://www.dawateislami.net) / Email: [ilmia@dawateislami.net](mailto:ilmia@dawateislami.net)